

Hset Jude

1

Bàu hmàih ka oh daq.....

¹ Jude , hapõng da Chuq Jesus Christ ,oh da Jaco , achih am ka bài mangai ma khoe jah creo , jah Boc Plinh aih Baq bèn loq waq , jah Chuaq Jesus Christ wèq ban . ² waiq kan tamèt , kan catèm ,kan loq waq rai èh rai bàc ka oh daq !

³ Oh daq da au , au diq jaq tangèh achih ka oh daq trong bèn jah dèch claih pajùm ti dabau , yàng manòeq au hnoq rađeh ep achih hu pariaq oh daq ep cajap manoh ðòeq hu wiang tablêq ka manoh lùì da bèn , aih la manoh lùì khoe jah am ka mangai hadròeh mòeq yàng raq khoe tàu . ⁴ Majah qmang aih i bài wì tau ti achop mùt taqne oh daq bèn , wì haq aih la bài mangai khoe lah ðòeq crài enh nèh raq ðòeq padon pòq kan baxa , aih bài mangai ùh iu yùq Boc Plinh , halìh kan loq waq da Boc Plinh wìh wìa kan dù , aih bài mangai ùh lùì Chuaq dèch bèn aih Jesus Christ , toq haq raq Chuaq bèn . ⁵ Yac ka oh daq khoe loq , mahaq dua au enh bahmàng hlài ka pì , calah nèh Chuaq paclaih mangai da haq loh khoe ka gùng Êjiptô , atiq aih haq palùng ðồng bài mangai ma ùh lùì . ⁶ èh bài bình plinh ma ùh wèq deh caloeh rai cađac deh teo nòe , aih haq khoe yõc caxy datoeq kàt ðòeq wì aih tanòe clam cluiq , gòm hì hadrah kàn . ⁷ Hadai qmang aih diq , gùng Sôđôm gùng Gômôro xam bài plài dudan aih hadai cađac rađeh ta kan tango lah halac, gualô tango hadai gualô , gucadrì tango hadai gucadrì . Manòeq kô wì aih qnang chiuq baxa ta ùnh ùh pat , ðòeq broq dua am ka bèn hnoq . ⁸ Hanoh qmang aih , bài mangai ma ùh iu yùq ka Boc Plinh kô ,toq ti apô broq amùà dèh ka chac cla , jù lê đac cwiang ma haqnèq hùà ratauq bàu ka wì craq . ⁹ Jaq Michen aih cla craq bài bình plinh jò haq tablêq ka Kiac dù hu blah yõc hanang Môise , aih dua haq ùh hùà i bàu hnap hnuq hadrah cleq ; haq toq doe ðeh rameh : Waiq Chuaq cwò ka ìh ! ¹⁰ Yàng da wì kô aih , trong leq wì haq ma ùh qnì aih wì haq jù đac hloe ; trong leq wì haq loq lai q ðeh ka loq tìah ka ngè rih ùh i ka manoh , wì yõc trong aih raq ðòeq broq raliang cla rađeh . ¹¹ Joq habo ka wì haq qnàng , majah qmang aih wì haq tiaq trong da Ca-in, cadàu tiaq kan plai loh qmòe ka cađac rađeh clih ta kan ùh troq da Bala-am ; raliang hnhung tiaq kan gôpla da Côre . ¹² wì haq tìah ka habau ra-om oe taqne yiniang loq waq , qmang ka mangai ban trùu hèm toq ka ban rađeh ka panàc , ùh hèm yùq qmòe cleq ; qmang ka yùc ùh i ka diac ; cayeo tìah tacô tatau ; qmang ka long prùng gàu ralim , ùh loh plì , baiq yàng cachit , tarèq riah ; ¹³ qmang ka lai laq diac raxiq plôh dèh camùh amùà ; tìah ka halõng lac lai , kan clam cluiq mòeq ðòe khoe palauq ðòeq ka wì haq ! ¹⁴ Taiq wì kô raq , Hênoc aih xau tapèh qnhòng da Ađam ,khoe capoch pajàu rameh : ¹⁵ Hacô ,Chuaq trùh xam bình ka muàn mangai hadròeh ðòeq hadrah diq ka mangai , ðòeq hu taqmòq yiniq lui ka mangai ma ùh lùì ,tiaq rìm trong wì haq ma khoe ùh iu yùq, hloe xam tang nà bàu bài mangai aih khoe capoch tablêq hlài ka haq . ¹⁶ Aih la bài mangai loq mamùc ma-uàng ,loq wech goh ,cadàu tiaq dèh kan loq ònh da cla , enh toq ti catèh , toq ra raheq pajiang bàu ka mangai qnoeq ,ðòeq hu jah lòeq ka rađeh .

¹⁷ Mahaq oh daq da au , pì khòh hmàng bàu bòe mangai Tiaq cla Jesus Christ bèn ma khoe doe .

¹⁸ Wì aih i doe , ta qnhòng pulùch kô èh i bàc ngai loq do halê oh daq , cadàu tiaq kan ònh dèh cla hu broq liq làn . ¹⁹ Aih raq bòe mangai basrùq oh daq talah ka dabau , bòe mangai rih tiaq xech akia , ùh i ka Yiang Hadròeh .

²⁰ Mahaq pì aih oh daq da au , pì ep broq dèh ka cajap enh qnhèq ka manoh lùì ma dìq jaq hadròeh da cla , rai waiq khàn ta Yiang Hadròeh . ²¹ drah loq wèq rađeh oe ta kan loq waq Boc plinh , rai gòm kan ha-och enh nòe Chuaq Jesus Christ am ka bèn kan rih halinh mòeq òe . ²² Ep ha-och ka wì kô aih bài mangai qnang raqngòt . ²³ drah dèch bài wì tau , hua qnoh wì haq claih ka ùnh, ka mangai ma qnoeq hòmh thê pì i manoh loq ha-och rai loq crè , git trùh blah eo xech akia ma khoe broq ka haq loh đac ka trùq traq . ²⁴ Waiq Boc Plinh wèq oh daq ùh hìaq catoeh tacro ,broq ka oh daq jah yòng enh ngèa kan ranhòm haq , dìq jaq lem bùi , pì i qmòe ka nòe hu cwò . ²⁵ aih Boc Plinh dìq dèh mòeq raq , aih Mangai ma dèch bèn , ajang Jesus Christ aih Chuaq bèn ,jah kan rahù ranhòm , jah kan manè padèch , padren , cwìang itai oe dìq ta haq enh jò baxèm nèh hloe ta manòeq trùh tabla èh mòeq òe ! Amen.